

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvye yuddhakāṇḍē

॥ *ēkanavatitamaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatruḡnahanumatsamēta śrīrāmacandra
parabrahmaṇē namaḥ

॥ ēkanavatitamaḥ sargaḥ ॥

śrīrāmapārśvamāgamyā
lakṣmaṇavibhīṣaṇaprabhṛtibhirindrajadvadhavṛttāntasya
śrāvaṇaṃ santuṣṭēna śrīrāmēṇa lakṣmaṇaṃ pariṣvajya tasya
praśaṃsaṇaṃ suṣēṇēna lakṣmaṇādīnāṃ cikitsanaṃ ca

rudhiraklinnagātrastu

lakṣmaṇaḥ śubhalakṣaṇaḥ |
babhūva hr̥ṣṭastaṃ hatvā
śatrujētāramāhavē ॥ 6.91.1 ॥

tataḥ sa jāmbavantaṃ ca

hanūmantaṃ ca vīryavān |
sannipatya mahātējā -
stāṃśca sarvān vanaukaṣaḥ ॥ 6.91.2 ॥

ājagāma tataḥ śīghraṃ

yatra sugrīvarāḡhavau |
vibhīṣaṇamavaṣṭabhya
hanūmantaṃ ca lakṣmaṇaḥ ॥ 6.91.3 ॥

tatō rāmamabhikramya
 saumitrirabhivādya ca |
 tasthau bhrātṛsamīpasthaḥ
 śakrasyēndrānujō yathā || 6.91.4 ||

niṣṭananniva cāgatya
 rāghavāya mahātmanē |
 ācacakṣē tadā vīrō
 ghōramindrajitō vadham || 6.91.5 ||

rāvaṇēstu śiraśchinnaṃ
 lakṣmaṇēna mahātmanā |
 nyavēdayata rāmāya
 tadā hr̥ṣṭō vibhīṣaṇaḥ || 6.91.6 ||

śrutvaiva tu mahāvīryō
 lakṣmaṇēnēndrajidvadham |
 praharṣamatulaṃ lēbhē
 vākyaṃ cēdamuvāca ha || 6.91.7 ||

sādhu lakṣmaṇa tuṣṭō'smi
 karma cāsukaraṃ kṛtam |
 rāvaṇērhi vināsēna
 jitamityupadhāraya || 6.91.8 ||

sa taṃ śirasypāghrāya
 lakṣmaṇaṃ kīrtivardhanam |
 lajjamānaṃ balāt snēhā -
 daṅkamārōpya vīryavān || 6.91.9 ||

upavēśya tamutsaṅgē
 pariṣvajyāvapīḍitam |
 bhrātaraṃ lakṣmaṇaṃ snigdhaṃ
 punaḥ punarudaikṣata || 6.91.10 ||

śalyasampīḍitaṃ śastaṃ
 niḥśvasantaṃ tu lakṣmaṇam |
 rāmastu duḥkhasantaptaṃ
 taṃ tu niḥśvāsapīḍitam || 6.91.11 ||

mūrdhni cainamupāghrāya
 bhūyaḥ saṃsprśya ca tvaran |
 uvāca lakṣmaṇaṃ vākya -
 māśvāsya puruṣarṣabhaḥ || 6.91.12 ||

kṛtaṃ paramakalyāṇaṃ
 karma duṣkarakarmaṇā |
 adya manyē hatē putrē
 rāvaṇaṃ nihataṃ yudhi || 6.91.13 ||

adyāhaṃ vijayī śatrau
 hatē tasmin durātmani |
 rāvaṇasya nṛśaṃsasya
 diṣṭyā vīra tvayā raṇē || 6.91.14 ||

chinnō hi dakṣiṇō bāhuḥ
 sa hi tasya vyapāśrayaḥ |
 vibhīṣaṇahanūmadbhyāṃ
 kṛtaṃ karma mahad raṇē || 6.91.15 ||

ahōrātraistribhīrvīraḥ
 kathañcid vinipātitaḥ |
 niramitraḥ kṛtō'smyadya
 niryāsyati hi rāvaṇaḥ || 6.91.16 ||

balavyūhēna mahatā
 niryāsyati hi rāvaṇaḥ |
 balavyūhēna mahatā
 śrutvā putraṃ nipātitam || 6.91.17 ||

taṃ putravadhasantaptaṃ
 niryāntaṃ rākṣasādhipam |
 balēnāvṛtya mahatā
 nihañśyāmi durjayam || 6.91.18 ||

tvayā lakṣmaṇa nāthēna
 sītā ca pṛthivī ca mē |
 na duṣprāpā hatē tasmī -
 ṅśakrajētari cāhavē || 6.91.19 ||

sa taṃ bhrātaramāśvāsya
 pariṣvajya ca rāghavaḥ |
 rāmaḥ suṣēṇaṃ muditaḥ
 samābhāśyēdamabravīt || 6.91.20 ||

viśalyō'yaṃ mahāprājña
 saumitrimitravatsalaḥ |
 yathā bhavati susvastha -
 stathā tvaṃ samupācara || 6.91.21 ||

viśalyaḥ kriyatāṃ kṣipraṃ
 saumitriḥ savibhīṣaṇaḥ |
 ṛkṣavānarasainyānāṃ
 śūrāṇāṃ drumayōdhinām || 6.91.22 ||

yē cāpyanyē'tra yudhyanti
 saśalyā vraṇinastathā |
 tē'pi sarvē prayatnēna
 kriyantē sukhinastvayā || 6.91.23 ||

ēvamuktaḥ sa rāmēṇa
 mahātmā hariyūthapaḥ |
 lakṣmaṇāya dadau nastath
 suṣēṇaḥ paramauśadham || 6.91.24 ||

sa tasya gandhamāghrāya
 viśalyaḥ samapadyata |
 tadā nirvēdanaścaiva
 saṃrūḍhavraṇa ēva ca || 6.91.25 ||

vibhīṣaṇamukhānāṃ ca
 suhṛdāṃ rāghavājñayā |
 sarvavānaramukhyānāṃ
 cikitsāmakarōt tadā || 6.91.26 ||

tataḥ prakṛtimāpannō
 hṛtaśalyō gataklamaḥ |
 saumitrimumudē tatra
 kṣaṇēna vigatajvaraḥ || 6.91.27 ||

tadaiva rāmaḥ plavagādhipastathā
vibhīṣaṇaścarkṣapatiśca vīryavān |
avēkṣya saumitrimarōgamutthitaṃ
mudā sasainyāḥ suciraṃ jaharṣirē || 6.91.28 ||

apūjayat karma sa lakṣmaṇasya
suduṣkaraṃ dāśarathirmahātmā |
hr̥ṣṭā babhūvuryudhi yūthapēndrā
nipātitaṃ śakrajitaṃ niśamya || 6.91.29 ||

|| ityārṣē śrīmadrāmāyaṇē vālmikīyē ādikāvyē
yuddhakāṇḍē ēkanavatitamaḥ sargaḥ ||